

ٲارن لاءِ ’ڊرس لطيف‘ جو سلسلو

اسات جو شاه لطيف

(ڪتاب پنجون)

سهيڙيندڙ

ڊاڪٽر فهميده حسين

صلاڪار

تاج جويو ۽ سيد شيرشاه



سنڌي لئنگئيج اٿارٽي

حيدرآباد، سنڌ.

2012ع

سنڌي لئنگئيج اٿارٽيءَ جو ڪتاب نمبر 190

سڀ حق ۽ واسطا محفوظ

اسان جو شاهه لطيف (ڪتاب پنجون)

سهيڙيندڙ: ڊاڪٽر فهميده حسين

صلاحڪار: تاج جويو ۽ سيد شيرشاهه

چاپو: پهريون

سال: سيپٽمبر 2012 ع

تعداد: 1000

قيمت: 50/= روپيا

Catalogue Reference

Dr. Fahmida Hussain
Asan Jo Shah Latif
Children's Literature
Sindhi Language
Sindhi Language Authority
ISBN 978-969-9098-95-6

هيءُ ڪتاب، اڪادمي ادبيات پاڪستان، اسلام آباد جي مالي سهڪار سان شايع ڪيو ويو.

ASAN JO SHAH LATIF

Compiled by: Dr. Fahmida Hussain
Edition: First
Year: September 2012
Quantity: 1000
Price: Rs. 50 /=
Composed by: Hussain Ahmed & Asadullah Bhutto.
Title: Asadullah Bhutto
Printed by: Pakeeza Printers, Hyderabad.
Published by: Taj Juyo, Secretary, Sindhi Language Authority,
Hyderabad, National Highway, Hyderabad, Sindh, 71000, Pakistan.
Tel: 022-9240050-53
Fax: 022-9240051
E-mail: sindhila@yahoo.com
Website: www.sindhila.org

هيءُ ڪتاب، تاج جويو، سيڪريٽري سنڌي لئنگئيج اٿارٽي، حيدرآباد، ميسرز پاڪيزه پرنٽرز حيدرآباد کان ڇپائي،

اداري جي آفيس، نيشنل هاءِ وي، حيدرآباد، سنڌ مان پڌرو ڪيو.

هن ڪتاب بابت

هن ڪتاب ۾ شاهه عبداللطيف ڀٽائي جي رسالي مان ”سرمومل راڻي“، ”سُر سهڻي“ ۽ ”سسئيءَ جي پنجن سرن“ مان ڪجهه چونڊ بيت ڏنا ويا آهن.

– سرمومل راڻي ۾ ”مومل ۽ راڻي“ جي ڪهاڻيءَ جي پس منظر ۾ راڻي جي روپ ۾ انساني ڪردار ۾، سورهياڻيءَ ۽ ڏاهپ جهڙا موضوع آهن ته ٻئي طرف مومل جي وڇوڙي ۽ وري ملڻ جي اميد جي ڪيفيت پڻ هن ڪتاب جو موضوع آهي.

– سُر سهڻيءَ ۾ سنڌو درياھ جي موج ۽ مستيءَ واري زماني ۾ اُن جي دهشت ۽ ان سان تعلق رکندڙ ماحول جي عڪاسي ٿيل آهي. اهڙي ماحول ۾ ”سهڻي ميهار“ واري واقعي جي سورمي سهڻيءَ جي همت ۽ بي ڊپائيءَ کي پيش ڪيو ويو آهي.

– ”سسئي پنهنوءَ“ جي داستان ۾ وري ڪيچ مڪران جي شهزادي پنهنوءَ ۽ سنڌ جي سسئيءَ جي ڪهاڻيءَ جي پس منظر ۾ اُن دور جي وڻج ۽ واپار، طبقاتي اوچ نيچ، سسئيءَ جي جابلو سفر جي ڏڪن ۽ تڪليفن جو ذڪر ٿيل آهي. هن ڪتاب ۾ شامل بيتن ۾ شاهه عبداللطيف ڀٽائيءَ عورت کي پنهنجي روايتي وفا ۽ سچائيءَ واري ڪردار ۾ ڏيکاريو آهي.

پنهجي پاران

سڄي دنيا ۾ اهو دستور آهي ته اتان جا تعليمي ماهر ۽ علمي ادارا پنهنجن ڏاهن، عالمن، اديبن، شاعرن ۽ سندن ڪم جي باري ۾ پنهنجي نئين نسل کي ڄاڻ ۽ آگاهي ڏيڻ لاءِ، انهن جي زندگين توڙي تخليقن بابت ٻاراڻا ايڊيشن ڪيندا آهن ۽ اهي نه صرف اسڪولن ۾ 'واڏو مددگار مطالعي' (supplementary reading) لاءِ پڙهائڻ ضروري سمجهيا ويندا آهن. پر ٻارن جا مائٽ گهر ۾ انهن جي اڀياس کي همٿائيندا آهن ۽ کين ڪنهن ڪاميابيءَ يا سالگرهه وغيره جهڙن موقعن تي سوکڙيءَ طور به ڏيندا آهن. انگريزي ٻوليءَ جي وڏي شاعر ۽ ڊرامانگار وليم شيڪسپيئر جي مشهور ڊرامن جا مختصر ٻاراڻا ايڊيشن هجن يا اردوءَ جي شاعر علامه اقبال بابت 'اسان جو اقبال' نالي سيريز جا ڪتاب، اهي ٻارن ۾ انهن شاعرن بابت وڏي ساڃاهه پيدا ڪن ٿا.

سنڌي ٻوليءَ جو قومي شاعر شاهه عبداللطيف ڀٽائي، نه صرف سنڌ، پاڪستان بلڪ سموري دنيا جي وڏن شاعرن ۾ اعليٰ مقام رکي ٿو. 'شاهه جو رسالو' هر سنڌيءَ جي گهر ۾ لازمي طور هوندو آهي ۽ وڏي عمر جا مرد ۽ عورتون ان مان ڪيتراڻي بيت پهاڪن ۽ چوڻين طور پيا ورجائيندا آهن، پر ڪجهه وقت کان نوجوان نسل ۾ اهو تاثر اُڀريو آهي ته شاهه لطيف جي ٻولي ڏکي آهي ۽ کين اها گهٽ سمجهه ۾ ٿي اچي. منهنجي خيال ۾ ان جو سبب اهو آهي، جو اسان ٻارن کي ننڍي هوندي کان شاهه لطيف ۽ سندس ڪلام جي باري ۾ مناسب ساڃاهه ڏيڻ ۾ ڪوتاهي ڪئي آهي. جيڪڏهن اسين ڪچيءَ کان کين شاهه جا بيت ٻڌايون ۽ ٻار جي عمر کي ڏيان ۾ رکي، درجيبندي ڪري پهرين سؤ لاءِ پوءِ آهستي آهستي ڳوڙهي معنيٰ رکندڙ بيت سندن ڪنن ۾ وجهون ۽ انهن جي معنيٰ کين سمجهايون ته وڏو ٿي ڪوبه نوجوان ائين ڪونه چوندو ته شاهه جي ٻولي ڏکي آهي. ٻوليءَ کان اڳتي شاهه لطيف جي ڪلام ۾ معنيٰ جا موتي وڪريا پيا آهن. اعليٰ انساني اخلاقي قدرن، وطن دوستيءَ ۽ انسان دوستيءَ سان گڏ دنيا ۾ ڪامياب زندگي گذارڻ جا سبق پريا پيا آهن. ضروري آهي ته پنهنجن ٻارن جي ذهني ۽ اخلاقي تربيت لاءِ اهي کين پڙهايا وڃن.

ڪجهه ڏينهن اڳ محترم ڊاڪٽر سليمان شيخ صاحب ٻڌايو ته سنڌ گريجوئيٽس

انسوسيئيشن جي نگرانيءَ ۾ سنڌ جي مختلف شهرن ۾ هلندڙ 25 'روشن تارا' اسڪولن ۾ چوٿين کان اٺين ڪلاس تائين 'شاهه لطيف' پڙهايو ويندو آهي. ان لاءِ پاڻ ڪجهه ڪتاب به تيار ڪرايا هئا، جيڪي انهن اسڪولن ۾ نصابي ڪتابن طور پڙهايا ويندا آهن. وري هاڻي تازو پاڻ اها خوشخبري به ٻڌايائين ته سنڌ حڪومت به اصولي طور اها ڳالهه قبول ڪئي آهي ۽ جلد ئي ان ڏس ۾ ڪو فيصلو ٿيڻ وارو آهي. جنهن موجب اسڪولن ۾ "درس لطيف" جو آغاز ڪيو ويندو.

انهيءَ حوالي سان اسان بهتر سمجهيو ته سنڌي لئنگئيج اٿارٽي به سنڌي ٻوليءَ جي معمار ۽ محسن شاهه لطيف جي ساڃاهه پيدا ڪرڻ جي مقصد سان "درس لطيف" ڏيڻ لاءِ ننڍڙا ڪتابڙا ڇپرائي، پنهنجو ڪردار ادا ڪري. ان ڏس ۾ پنج ڪتابڙا تيار ڪيا ويا آهن، جن ۾ ٻارن جي عمرين کي ذهن ۾ رکي تمام سؤلا ۽ سبق آموز بيت درجيوار ڏنا ويا آهن. هر هڪ بيت ۾ موجود ڏکين لفظن جون معنائون ۽ بيت جي سمجهاڻي ڏني، ٻارن ۾ ڪنهن نه ڪنهن اخلاقي گڻ پيدا ڪرڻ جي ڪوشش ڪئي وئي آهي. ان ڏس ۾ آءٌ محترم پروفيسر سيد شيرشاهه ۽ محترم پروفيسر تاج جويي جي ٿورائتي آهيان، جن هنن ڪتابن کي نظر مان ڪڍيو ۽ تمام سهڻيون صلاحون ڏنيون.

مون کي اميد آهي ته هنن ڪتابڙن ذريعي سنڌ جي ٻارن ۾ اسان جي پياري ٻوليءَ جي عظيم شاعر شاهه لطيف جي ساڃاهه پيدا ٿيڻ سان گڏ ساڻس انسيت پڻ پيدا ٿيندي.

— ڊاڪٽر فهميده حسين

شاه عبداللطيف ڀٽائيءَ جو رسالو

شاه عبداللطيف ڀٽائيءَ جي ڪلام واري ڪتاب کي ”شاهه جو رسالو“ چيو ويندو آهي. هن رسالي ۾ 30 سُر آهن. انهن کي سُر ان ڪري ٿا چون، جو اهو ڪلام موسيقيءَ جي سرن تي ٻڌل آهي ۽ انهيءَ کي ڳايو ويندو آهي. انهن مان سڀ کان پهريون سُر ”سر ڪلياڻ“ آهي. ”ڪلياڻ“ جو مطلب آهي سُڪ ۽ شائتي. هن سر ٻڌڻ سان دل کي خوشي ۽ روح کي راحت ملي ٿي.

سر ڪلياڻ الله سائينءَ جي ساراهه سان شروع ٿئي ٿو جيڪو هن دنيا جو خالق ۽ مالڪ آهي. ان کانپوءِ هن سُر ۾ اسان جي پياري نبي حضرت محمد ﷺ جي مبارڪ ذات جا ڳڻ به بيان ڪيل آهن، جنهن اسان تائين الله سائينءَ جو پيغام پهچايو. شاهه جي رسالي جا ٻيا سُر هي آهن:

”سُر يمن ڪلياڻ“، ”سُر ڪنڀات“، ”سُر سريراڳ“، ”سُر سامونڊي“، ”سُر سهڻي“، ”سُر سسئي آبري“، ”سُر معذوري“، ”سُر ديسي“، ”سُر ڪوهياري“، ”سُر حسيني“، ”سُر ليلان چنيسر“، ”سُر مومل راڻو“، ”سُر مارئي“، ”سُر ڪاموڏ“، ”سُر گهاتو“، ”سُر سورڻ“، ”سُر ڪيڏارو“، ”سُر سارنگ“، ”سُر آسا“، ”سُر رپ“، ”سُر ڪاهوڙي“، ”سُر پروو سنڌي“، ”سُر رامڪلي“، ”سُر ڪاپاڻي“، ”سُر پورب“، ”سُر ڪارايل“، ”سُر پياتي“، ”سُر ڏهر“ ۽ ”سُر بلاول“.

مٿي بيان ڪيل سُرَن مان ڪيترائي سر سنڌ جي لوڪ قصن ۽ انهن جي ڪردارن تي ٻڌل آهن. سر سهڻي مشهور لوڪ قصي ”سهڻي ميهار“ تي؛ سر سسئي آبري، سر معذوري، سر ديسي، سر ڪوهياري، سر حسيني۔ پنج سُر مشهور لوڪ قصي ”سسئي پنهنوءَ“ تي؛ سر ليلان چنيسر لوڪ قصي، ”ليلان چنيسر“ تي؛ سر مارئيءَ ”عمر مارئيءَ“ تي؛ سر مومل راڻو ”مومل راڻي“ تي؛ سر ڪاموڏ، ”نوري ڄام تماچيءَ“ تي ۽ سر سورڻ، ”سورڻ راءِ ڏياچ“ جي مشهور لوڪ قصن تي ٻڌل آهن. شاهه صاحب پنهنجي پيغام کي سمجھائڻ لاءِ انهن قصن کي مثال بنايو آهي، ڇو ته سنڌ ۾ اهي قصا عام ماڻهن ۾ اڳتي مشهور هئا ۽ اڃا تائين به مشهور آهن.

شاهه صاحب جيئن ته هڪ شاعر هئڻ سان گڏ، سنڌي ماڻهن جو رهبر ۽ رهنما به آهي، ان ڪري سندس ڪلام کي سمجھڻ ۽ سمجھائڻ لاءِ مختلف عالمن سندس رسالي جا ڇاپا ڪڍيا ۽ پنهنجي طرفان ڏکين لفظن جون معنائون ۽ بيتن جون سمجھائڻيون لکيون.

انهن رسالن مان ڪي هي آهن:

سڀ کان پهرين شاهه صاحب جي وفات کانپوءِ سندس فقيرن جي يادگيريءَ جي مدد سان تيار ڪيل رسالي کي ”گنج شريف“ چيو وڃي ٿو. ان کانپوءِ ڊاڪٽر ارنيسٽ ٽرمپ، مرزا قليچ بيگ، ڊاڪٽر هوتچند مولچند گربخشاڻي، ڪلياڻ آڏواڻي، غلام محمد شهبائڻي، علامه آءِ. آءِ قاضي، مولانا غلام مصطفيٰ قاسمي، پانهي خان شيخ ۽ ڊاڪٽر نبي بخش خان بلوچ جهڙن عالمن شاهه جي رسالي جا مختلف نسخا ترتيب ڏئي ڇپرايا.

شاهه عبداللطيف ڀٽائيءَ پنهنجي هن رسالي ۾ مختلف سُرُن ۾ ڌار ڌار موضوعن تي بيت چيا آهن، جيڪي سڀني اسان جي رهنمائي ڪندڙ آهن.

انهن موضوعن ۾ توحيد، رسالت، امامت، عدالت ۽ قيامت، حب الوطني، جدوجهد، قرباني، مستقل مزاجي، خودداري، عاجزي ۽ پڇتاءَ جهڙا موضوع شامل آهن. شاهه جي رسالي ۾ شاهه صاحب سنڌ سان پنهنجي محبت جو ثبوت ڏيندي، ان جي ماڻهن، سندن رهڻي ڪهڻي، سوچ وڃڻ ۽ سياسي سماجي حالتن جو چٽو عڪس پيش ڪيو آهي. ان کانسواءِ هتان جا ماڳ مڪان، تاريخي اهڃاڻ ۽ اعليٰ شخصيتون پڻ هن رسالي ۾ موجود آهن. ائين ڪرڻ سان شاهه صاحب نه صرف انهن کي اهميت سان بيان ڪيو آهي، پر اسان کي انهن جي باري ۾ سٺي ڄاڻ ڏني آهي.

”شاهه جو رسالو“ سنڌ جي ماڻهن لاءِ ايترو اهم آهي، جو اهو لازمي طور هر گهر ۾ موجود هوندو آهي ۽ اسان جا بزرگ، خاص ڪري وڏڙيون عورتون، ڳالهه ٻولهه ۾ ان جا بيت ڏينديون آهن ۽ انهن بيتن مان ڪيتريون سٺون سنڌي ٻوليءَ ۾ چوڻين طور استعمال ڪيون وينديون آهن.

مومل راڻي جي ڪهاڻي

مومل، راجا نند نالي هڪ بادشاهه جي ڌيءَ هئي، جيڪو ميرپور ماٿيلي جو راجا هو. راجا نند کي ڪل ٽو ڏيڻرون هيون، پر مومل انهن مان سڀني کان سونهن ۽ سرس ۽ سومل وري سڀني کان سڀاڻي ۽ وڌيڪ هئي. راجا نند وٽ ڪنهن جانور جو طلسمي ڏند هو. جنهن جي جادوءَ تي هو درياھ جي پيٽ ۾ پنهنجو خزانو پوري ڇڏيندو هو. هڪ ڀيري ڪو جادوگر، ڀينو فقير جو روپ وٺي راجا جي غير موجودگيءَ ۾ اهو طلسمي ڏند مومل کان دوکي سان حاصل ڪري ويو ۽ پوءِ بادشاهه جو درياھ ۾ لڪل سمورو خزانو ڪڍي چورائي ويو.

اها خبر جڏهن راجا نند کي پيئي ته مومل تي ڏاڍو ناراض ٿيو. پر سومل جي سڀاڻي مومل کي مهلت ڏياري ۽ پيءُ کي ان کان وڌيڪ خزاني ڏيڻ جو واعدو ڪيائين. سومل جادوءَ جي ڪمن ۾ گهڻي هوشيار هئي، سو ويهي ويچار ڪيائين ته ڪو اهڙو مند مندجي، جو خزانو هٿ ڪري سگهجي. اها ست ستي، پيٽرن، ٻانهين ۽ نوڪرياڻين کي ساڻ ڪري ميرپور ماٿيلو ڇڏي، جيسلمير ويجهو لڊاڻي شهر ڀرسان ڪاڪ نديءَ جي ڪناري تي وڃي هڪ طلسمي رنگ محل ٺهرايائين. هن محل جي چوڌاري هڪ پرڪشش باغ رکرايو ويو. هن باغ ۾ اهڙا ورن وڪڙن وارا ڏکيا رستا ٺهرايا ويا، جو هڪ ڀيرو جيڪڏهن ڪو ڀلجي پيو ته ٻيهر ان کي وات ملڻ مشڪل ٿي ٿي پئي. محلات جي مھڙو وٽ وري هڪ شيشي جو تلاءُ ٺهرايو ويو. جنهن ۾ طلسمي پاڻيءَ جو وهڪرو ڏسڻ ۾ ٿي آيو. محلات جي چئني طرفن کان جادوئي جانورن جي آوازن ماڻهن جي مت منجهائي ٿي ڇڏي. مهمان خاني ۾ هڪ جهڙيون ڪتون رکيل هيون، جن مان هڪ پڪي سٺ جي ۽ باقي ڪچي سٺ جون واڻيل هيون. ڪتن جي هيٺان گهرا ۽ خوفناڪ ڪوهه کوٽيل هئا، جن جي تري ۾ لوهي ڪل لڳل هئا.

مومل جي سونهن جو ٻڌي گهڻائي شوقين شهزادا ڏيساور ڏوري مومل ماڻڻ لاءِ ايندا هئا. انهن ۾ هڪ راڻو مينڌرو به هو. راڻو نهايت هوشيار ۽ بهادر شخص هو. هڪ ڏينهن اهو مومل ماڻڻ لاءِ لڊاڻي اچي پهتو. راڻي جي پهرين ملاقات مومل جي خاص ٻانهيءَ ناتر سان ٿي.

ناتر راڻي کي پلائڻ لاءِ طرحين طرحين جون چالبازيون ڪيون، پر راڻي جي سياڻپ کان بچي نه سگهي. آخرڪار راڻو پنهنجي سياڻپ ۽ سورهيائيءَ سان ڪاڪ جو سمورو طلسمي ماحول پار ڪري وڃي مومل وٽ پهتو. ايئن هنن ٻنهي جي شادي ٿي وئي.

ڪجهه عرصو مومل سان گڏ رهڻ کان پوءِ، مومل کي واپس ورتڻ جا اقرار انجام ڏئي راڻو پنهنجي وطن واپس وريو. جڏهن پنهنجي ملڪ ڏت پهتو ته ڏت جي حاڪم همير سومري، راڻي کي قيد ڪري ڇڏيو. ڪجهه وقت کانپوءِ ڪن چڱن جي چوڻ تي بادشاهه همير راڻي کي قيد مان آزاد ڪيو.

هڪ رات راڻو وجهه وٺي مومل جي ماڙيءَ تي پهتو ته ڏنائين ته مومل سان گڏ هڪ شخص مرداڻي ويس ۾ ستل هو. ان تي راڻو پنهنجو لڪڻ مومل جي ڀر ۾ نشانيءَ طور رکي واپس ڏت موٽي ويو.

دراصل ان رات مومل جي پيٽ سومل مردانا ڪپڙا پائي ساڻس گڏ سٽي هئي، صبح جو جڏهن مومل جاڳي ته پنهنجي ڀرسان لڪڻ ڏسي هڪدم سمجهي وئي ته راڻو رات آيو هو ۽ سومل کي مرداڻي ويس ۾ غير مرد سمجهي رُسي ويو آهي. پوءِ ته راڻي پٺيان گهڙائي قاصد موڪليائين، پر رٿل راڻو نه موٽيو.

نيٺ مومل کان وڌيڪ اوسيئڙو سٺو نه ٿيو، سواٽڪل ڪري ويس بدلائي وڃي راڻي جي ملڪ پهتي ۽ ڪنهن حيلي بهاني راڻي کي سڄي حقيقت ٻڌايائين، پر راڻو نه ڀرتو. جڏهن مومل راڻي جي پرچائڻ جا سڀ حيل ۽ وسيل هلائي چڪي ۽ راڻو راضي نه ٿيو ته مائوس ٿي وئي. پوءِ حالتون اهڙيون وڃي ٿيون جو پهرين مومل ۽ پوءِ راڻي هڪ ٻئي پٺيان موت قبول ڪيو.

بيت: 1

ڪاڪِ ڪڙهي وَڻَ وٺا، لُونُو لُڊاڻو،
تو پُڄاڻا سُپرين، آڻڻ اُجهاڻو،
مُينُ سين ماڻو، ناهِ مُناسب ميندرا.

| | | | |
|----------|-------------------------------|----------|--------------------|
| ڪاڪِ: | نديءَ ۽ شهر جونالو | آڻڻ: | اڱڻ، سٺ ڪٽڻ لاءِ |
| ڪڙهي: | پري، سڙي | اُجهاڻو: | جاءِ آستانو |
| وڻَ وٺا: | وڻ ختم ٿي ويا، سڙي ويا | مُينُ: | مئل عورتن، اڌ ڪنلن |
| لُونُو: | سڙي ويو، تباهه ٿي ويو | ماڻو: | نخرو، ناز انگل |
| لُڊاڻو: | شهر، راجستان جو شهر لڊاڻو | مناسب: | جائز، ٺهندڙ |
| پُڄاڻا: | کان پوءِ | ميندرا: | راڻي جونالو (راڻو) |
| سُپرين: | محبوب، پرين، پيارو، سڄڻ، دوست | | |

بيت جي سمجهاڻي

هيءُ بيت شاهه عبداللطيف ڀٽائيءَ جي رسالي جي ”سرمومل راڻي“ مان کنيو ويو آهي. شاهه صاحب فرمائي ٿو ته راڻي جي رسي وڃڻ کان پوءِ ڪاڪ جو شهر برباد ٿي ويو آهي، وڻ سُڪي ويا آهن، مومل جو آستانو به برباد ٿي ويو آهي. مومل جي لاءِ ڪاڪ ۾ سڄ کان سواءِ ٻيو ڪجهه به نه آهي، تنهنڪري مومل راڻي کي منت ڪندي چوي ٿي ته: اي راڻا! تنهنجي فراق ۽ جدائيءَ ۾ آءُ ته جيئري ئي مري ويئي آهيان ۽ مئلن سان هن طرح جو ورتاءُ تو جهڙي شخص کي ڪرڻ نٿو چڱائي.

بيت: 2

نئون نياپو آئيو، راڻي ملا رات،
لڏيسون لطيف چئي، گنان ڏاتر ذات،
ڪهڙي پڇين ذات؟ جي آيا سي اگهيا.

| | | | |
|---------|----------|--------|--------------------------|
| نياپو: | پيغام | ڏاتر: | سخي، ڏيڻ وارو الله سائين |
| ملا: | وتان | ڏات: | قدرتي صلاحيت |
| لڏيسون: | اسان لڏي | اگهيا: | قبول پيا |
| گنان: | کان | | |

بيت جي سمجهاڻي

هيءَ بيت شاهه عبداللطيف ڀٽائيءَ جي رسالي جي ”سرمومل راڻي“ مان چونڊيو ويو آهي. هن بيت ۾ شاهه سائين چوي ٿو ته راڻي وتان رات اسان کي هڪ نئون پيغام مليو آهي، جنهن مان معلوم ٿيو ته الله تعاليٰ وٽ قبول پوڻ لاءِ، ڪنهن ذات پات جي ضرورت نٿي پوي. هن جي اڳيان سڀ برابر آهن، جيڪو سندس حضور ۾ ويندو، اهو قبول پوندو.



مشق

هنن بيتن ۾ راڻي کي ڍٽ علائقي جو رهندڙ سڏيو ويو آهي، جيڪو هڪ معتبر شخص آهي. هو مومل کي حاصل ڪرڻ لاءِ پنهنجي صلاحيتن سان ڪامياب ٿيو ۽ مومل ماڻيائين، پر غلط فهميءَ سبب جڏهن مومل کان رڻو ته سڀ ڪجهه ختم ٿي ويو.

سوال:

1. راڻو ڪهڙي علائقي جو رهندڙ هو؟
2. راڻي جي رست کان پوءِ ڪا ڪي ڪهڙي صورت حال هئي؟
3. الله سائين وٽ قبول پوڻ لاءِ ڪهڙي ڳالهه جي ضرورت آهي؟

نوٽ: ڏنل بيتن مان قافين جا ڪجهه لفظ لکجن ٿا. بيت پڙهي قافيا ڳولي لکو؟

- | | | |
|-----------|----------|----------|
| (1) لڊاڻو |(2) |(3) |
| (4) رات |(5) |(6) |
| (7) عقل |(8) | |

نوٽ: مومل جي ڪردار تي مختصر نوٽ لکو:

بيت: 3

سوڊا صبرُ تنهنجو، بي عقلن عقل،
آهي انگ امل، ماڻ تنهنجي ميندرا!

| | | | |
|---------|----------------------|---------|---------------|
| سوڊا: | نالو راڻي جي ذات | املُ: | قيمتي، بي بها |
| صبر: | خاموشي، تحمل | ماڻ: | خاموشي، چُپ |
| بي عقل: | بنا عقل وارا، بيوقوف | ميندرو: | راڻو نالو |
| انگ: | ڏانءُ، هنر، حرفت | | |

بيت جي سمجهاڻي

هيءُ بيت شاھ عبداللطيف ڀٽائي جي رسالي جي ”سرمومل راڻي“ مان چونڊيو ويو آهي. هن بيت ۾ شاھ صاحب فرمائي ٿو ته: راڻي سوڊي جو چپ چاپ موتي وڃڻ ۽ ڪاوڙ ڪرڻ بدران صرف نشاني رکي وڃڻ، سندس صبر ۽ سهڻي ظاهر ڪري ٿو. راڻي جو اهو صبر ۽ سهڻي هڪ بي بها گڻ آهي، جيڪو مومل جهڙي بي عقل کي به عقل ڏئي ٿو. مومل راڻي جي جدائيءَ مان اهو سبق حاصل ڪري ٿي، ته راڻي جو ڏوهه ڪونهي، پر مومل پاڻ ئي اهڙو سبب پيدا ڪيو جو راڻي کي غلط فهمي ٿي. مطلب ته سوڊي جو صبر ۽ ماڻ مومل لاءِ عقل ۽ نصيحت پرائڻ جو سبب ثابت ٿئي ٿو.



سهڻي ميهار جو قصو

سهڻي هڪ ڪنير جي ڌيءَ هئي. ننڍڙي هوندي کان ئي سونهن ۾ سڀني کان سرس هئي. جيئن وڏي ٿيندي وئي، تيئن سندس حسن به هيڪاري وڌندو ويو. سندس انهيءَ سونهن جي ڪري کيس 'سهڻي' سڏيندا هئا.

انهيءَ زماني ۾ هڪ واپاري عزت بيگ بخارا مان واپار سانگي اچي سهڻيءَ جي شهر ۾ ٽڪيو. هڪ ڏينهن ٿانون وٺڻ جي لاءِ عزت بيگ جڏهن ڪنير جي گهر پهتو ته سهڻيءَ کي ڏسندي ئي اها کيس وڻي وئي، سو وطن ورتڻ جو خيال لاهي اتي ئي ٽڪي پيو. سهڻيءَ جي پيءُ کان مهانگا ٿانو خريد ڪري سستي اگهه تي ڪپائيندو رهيو. ان ڪري ڪاروبار ۾ کيس چڱو خاصو نقصان ٿيو ۽ ڪنير جو هن تي قرض چڙهي ويو. سهڻيءَ جي پيءُ قرض جي عيوض هن کي پاڻ وٽ نوڪر ڪري رکيو ۽ هو سهڻيءَ جي پيءُ جون مينهنون چارڻ لڳو. ان ڪري مٿس "ميهار" نالو پئجي ويو.

سهڻيءَ ۽ ميهار جي ملڻ جي خبر ماڻهن ۾ چوبول پيدا ڪيو. سهڻيءَ جي پيءُ ماڻهن جي ڳالهين کان بچڻ لاءِ سهڻيءَ جو رشتو زبردستي سندس سوٽ ڏم سان ڪري ڇڏيو. سهڻي ويچارِي گهڻوئي رني رڙي ۽ پر وريس ڪجهه به ڪونه. هوڏانهن ميهار درياھ جي ٻئي ڀر فقير اٿو ويس ڪري دونهن ڏکائي وڃي ويهي رهيو. پوءِ به سهڻي ۽ ميهار جو هڪٻئي سان ملڻ جلڻ هلندو رهيو.

سهڻي سياري توڙي اونھاري، درياھ تري وڃي ميهار وٽ پهچندي هئي. ميهار سان ملڻ جي شوق ۾ کيس درياھ جي دهشت کان به خوف نه ٿيندو هو. ساهرن کي جڏهن رات جي اونداهين ۾ درياھ پار ڪري، ميهار سان ملڻ جي خبر پئي ته انهن کيس سختيءَ سان منع ڪيو. پر سهڻي نه مڙي. سو هڪ ڏينهن انهن سندس ترڻ واري پڪي گهڙي جي جاءِ تي ڪچو گهڙو رکي ڇڏيو. رات جو سهڻي معمول مطابق ترندي جڏهن وچ سير ۾ پهتي ته ڪچو گهڙو ڀرڻ لڳو. پر هن همت نه هاري. ڪجهه وقت پانهن جي بل تي ترندي وئي. نيٺ جڏهن بيحال ٿي ٻڏڻ لڳي ته دانهون ڪوڪون ڪيائين ۽ ميهار کي پڪاريائين.

ميهار جو اڳ ۾ ئي سهڻيءَ جي انتظار ۾ هو. تنهن کي جڏهن سهڻيءَ جا سڏ ڪن تي پيا ۽ ڏنائين ته سهڻي ٻڏڻ تي آهي ته ملاحن کي مدد لاءِ ڏاڍيون ميڙون منتون ڪيائين، پر طوفان سبب ملاحن جواب ڏنس آخر ميهار بيو ڪو چارو نه ڏسي پاڻ درياھ ۾ گهڙي پيو ۽ تري وڃي سهڻيءَ کي رسيو. وچ سير ۾ پنهني جي پانهن جي سگهه ختم ٿي وئي ته ٻئي گڏجي ٻڏي درياھ ۾ هڪ ٿي ويا.

بيت: 1

گهڙيا سي چڙهيا، ائين اٿيئي،
مئي مٽي مهراڻ ۾، پڻ ٿيو ڏيئي،
ته ميهار مليئي، سنيوڙو سيٽاهه سين!

مئي مٽي: پريل، تارون تار
سيٽاهه: ترڻ لاءِ پڪريءَ جي گل
مهراڻ: سنڌو درياھ
سنيوڙو: تيار هڪيو تڪيو
سين: سان

بيت جي سمجهاڻي

هي بيت شاھ عبداللطيف ڀٽائيءَ جي رسالي جي ”سرسهڻيءَ“ مان ورتو ويو آهي. هن بيت ۾ شاھ صاحب سهڻيءَ کي نصيحت ڪئي آهي ته درياھ ۾ گهڙڻ سان ئي منزل تي رسي سگهندين، ان ڪري تارون تار وهندڙ درياھ ۾ ٽپي پئ. اُتي تنهنجو ميهار توکي پار اُڪارڻ لاءِ سهاري سان تيار ملندئي. هن بيت ذريعي شاھ سائين اسان سڀني کي پيغام ڏنو آهي ته جيستائين اسين ڪنهن ڪم جو سعيو نه ڪنداسين، تيستائين ان ۾ اڳتي پار ڪيئن پونداسين! هڪ ڀيرو همت ڪري ڪم شروع ڪبو ته پوءِ ”همت مردان، مدد خدا“ وانگر الله سائين به ضرور مدد ڪندو.



بيت: 2

جان جان هئي جيئري، ورجي نه ويئي،
وجي پونءَ پيئي، ساريندي كي سچڻين!

جان جان: جيستائين
جيئري: زندهه
ورجي: ٽڪجي، بيزار ٿي، ڪڪ ٿي
پونءَ: زمين، ڌرتي
پيئي: گهڙي ويئي
ساريندي: ياد ڪندي
سچڻين: سچڻ ڪي، دوست ڪي

بيت جي سمجهاڻي

هي بيت شاهه عبداللطيف ڀٽائيءَ جي ”سر سهڻيءَ“ مان ورتو ويو آهي. هن بيت ۾ شاهه صاحب سهڻيءَ جي حوصلي ۽ سڪ جي ساراهه ڪندي ٻڌائي ٿو ته هوءَ جيستائين زندهه هئي، ڪڪ يا بيزار ٿي ويهي ڪا نه رهي ۽ ميهار ڪي ياد ڪندي رهي ۽ ان ڪي ياد ڪندي نيٺ وڃي زمين جو ترو ورتائين. هن بيت مان اسان ڪي شاهه صاحب اهو سبق ڏنو آهي ته جيستائين ساهه آهي، ماڻهو پنهنجي مقصد حاصل ڪرڻ لاءِ ڪوشش ڪندو رهي ۽ ڪڏهن به ڪڪ ٿي ويهي نه رهي.



مشق

هنن بيتن ۾ سهڻي ميهار جي قصي جي حوالي سان شاهه صاحب اسان کي همت، حوصلي، قربانيءَ ۽ بي ڊپائيءَ سان مقصد حاصل ڪرڻ لاءِ ڪيترائي سهڻا سبق سيکاريا آهن ۽ زندگيءَ ۾ ڪامياب ٿيڻ جا ڏس ڏنا آهن.

سوال 1: شاهه صاحب مقصد ۾ ڪاميابيءَ لاءِ ڪهڙو ڏس ڏنو آهي؟

2. سهڻي ميهار جي قصي مان اسان کي ڪهڙي سکيا ملي ٿي؟

ڏنل بيتن مان قافين وارا ڪجهه لفظ لکجن ٿا. بيت پڙهي قافين وارا لفظ لکو.

- | | |
|----------|-----------|
|(2) | (1) گهڙيا |
|(4) | (3) ويٺي |
|(6) | (5) ڏيئي |

نوٽ: سنڌو درياھ تي مختصر نوت لکو:



سسئي پنهنونءَ جو قصو

سسئي اصل ۾ هڪ ٻانيٽ جي ڌيءَ هئي، جنهن کي مائتن ڄمندي ئي ڪاٺ جي صندوق ۾ بند ڪري درياھ ۾ لوڙهي ڇڏيو هو. جيڪا پنيور جي ڀرسان، ڪناري تي شهر جي هڪ بي اولاد ’محمد ڪٽيءَ‘ کي هٿ آئي. جيئن ته هوءَ چوڏهينءَ جي چند جهڙي سهڻي هئي، ان ڪري مٿس نالورڪيائون ”سسئي“: جنهن جي معنيٰ آهي چنڊ.

سسئيءَ جي سونهن جي واکاڻ ڪيچ جي حاڪم آري ڄام جي پٽ پنهنونءَ تائين وڃي پهتي. پنهنون هڪدم واپاري ويس ڪري هڪ وڏو واپاري قافلو ساڻ ڪري اچي پنيور پهتو. جتي هن سسئيءَ کي ڏٺو ۽ سندس سهڻي صورت ايتري وڻي ويس، جو هن سندس مائتن کان وڃي سڱ گهريو. سسئيءَ جي مائتن سسئيءَ جو سڱ پنهنونءَ سان طءُ ڪيو ۽ شادي ڪيائون. پنهنونءَ جا ڀائر ۽ ساٿي جيڪي ساڻس قافلي سان گڏجي آيا هئا، تن ڪيچ موٽي وڃي آري ڄام کي پنهنونءَ جي سسئيءَ سان شاديءَ بابت ٻڌايو. آري ڄام پنهنجي پٽن کي چيو ته ڪو حيلو وسيلو ڪري پنهنونءَ کي واپس وٺي اچو.

جڏهن پنهنونءَ جا ڀائر پهتا ته سسئي ۽ پنهنونءَ سندن ڏاڍو آڌر ڀاءُ ڪيو. کين ان ڳالهه جي خبر ٿي ڪانه هئي ته پنهنونءَ جي ڀائرن جي من ۾ ڇا هو. هڪ رات گهڻيءَ دير تائين پنهنون ٻاهر اوطاق ۾ ڪچهريءَ ۾ مشغول رهيو. سسئيءَ ويچارِيءَ کي پنهنونءَ جي اوسيٽڙي ۾ جاڳندي جاڳندي نند اچي ويئي. هوڏانهن وري ڀائر پنهنونءَ کي نشو ڏيئي، آڏي رات کانپوءِ بي خبريءَ جي حالت ۾ اُنن تي چاڙهي ڪيچ روانا ٿي ويا.

رات جي پوئين ٻهر ۾ سسئيءَ جي اک کلي ته پنهنونءَ کي پلنگ تي نه ڏسي، حيران ۽

پريشان ٿي وئي. ڏنائين ته اوطاقون ۽ اوتارا سڀ ويران پيا آهن. معلوم ٿيس ته ڏير هن کي دوکو ڏيئي. پنهنوءَ کي زوريءَ پاڻ سان گڏ وٺي ويا آهن. پوءِ ته وٺي گهوڙا گهوڙا کيائين. ماڻن متن جهليس پر هوءَ اڪيلي اٿن جا پيرا کڻندي پنهنوءَ پٺيان ڪاهيندي وئي. اهڙي طرح منزلون ڪندي ڪيچ ڏانهن رواني ٿي. رستي ۾ هڪ ڌنار کان پنهنوءَ جو ڏس پتو پڇيائين. سسئيءَ جي سهڻي صورت ڏسي اُن ڌنار جي دل مٿس هرڪجي پئي ۽ سسئيءَ تي بري نظر وجهڻ لڳو. سسئي پاڻ کي جوکي ۾ سمجهي وٺي زار زار رُني. سسئيءَ جي انهيءَ رڻڻ زمين کي ڌاري وڌو. چون ٿا ته زمين ڦاٽي ٻه اڌ ٿي پئي ۽ سسئي اُن ۾ پورجي ويئي، پر سسئيءَ جي چنيءَ جو پاند ٻاهر رهجي ويو. ڌنار هيءَ قدرتي ماجرا ڏسي ڏاڍو پڇتايو ۽ رڻندي رڻندي سسئيءَ جو پلئ پڪڙي ويهي رهيو.

هوڏانهن جڏهن پنهنجو هوش ۾ آيو ته پاڻن کان پڇي واپسيءَ جو رستو ورتائين. رستي ۾ ڌنار کي ويٺل ڏنائين ته اُن کان اتي ويهڻ ۽ تازي قبر بابت ڄاڻ ورتائين، ايتري ۾ نظر وڃي سسئيءَ جي چنيءَ جي پاند تي پيس. پوءِ روڻندي ڏٺيءَ در سوال کيائين. مالڪ کي ٻاجهه پئي، زمين ڦاٽي ۽ پنهنجو به وڃي سسئيءَ سان مليو.



بيت: 1

ڪيچان آيو قافلو، طرح موچاريءَ توڙ،
سينگاريائون سيد چئي، ڪرھا منجهان ڪوڙ،
لڪ لهي ٿي لوڙ، جيجان تن جتن جي.

| | | | |
|-----------------------|--------------------------|--------------|-------------------|
| ڪيچان: | ڪيچ علائقي کان ڪيچ، | سينگاريائون: | خوبصورت بنايائون |
| قافلو: | بلوچستان جي شهر جونالو | ڪرھو: | اٺ |
| انن جون قطارون، جن تي | | ڪوڙ: | لاڙ، پيار هيچ |
| ماڻهو سوار هجن | | لوڙ: | انداز نمونو طريقو |
| طرح: | نمونو طرز | جيجان: | جيگل ماءُ |
| موچاري: | پلي، چڱي، سني | جت: | ذات (انن وارا) |
| توڙ: | توڙو (اٺ جو ڦر)، ننڍو اٺ | | |

بيت جي سمجھائي

هيءَ بيت شاهه عبداللطيف ڀٽائي جي رسالي ۾ سسئي پنهنونءَ جي داستان بابت چيل 'سر ديسيءَ' مان چونڊيو ويو آهي. شاهه صاحب سسئيءَ جي زباني چوي ٿو ته: ڪيچ مڪران کان پنهنونءَ جو قافلو پنيور ۾ پهتو آهي، جنهن ۾ نهايت اعليٰ نسل جي سهڻن انن جون قطارون آهن. قافلي جي جتن پنهنجي انن کي تمام گهڻي لاڙ ڪوڙ سان سينگارڻ ۽ سنواريو آهي. قافلي ۾ شامل ڪيچ جي شهزادي پنهنونءَ ۽ سندس ست جي ماڻهن جي لوڙ ۽ هلت چلت به شان واري آهي. مطلب ته سسئي پنهنونءَ ان سان واڳيل هر شيءِ کي سڀ کان بهتر سمجهي ٿي.

بيت: 2

سُتِينءَ سنجھي ٿي، منهن ويڙهي مُنن جيئن،
اوجاڳو اکين کي، ڄاتوءَ نه ڏيئي،
هتان تو پيئي، ٿي ڪچو ڪيچين کي ڪرين!

ويڙهي: ڍڪي هتان: پاڻ کان پنهنجي هتان
سنجھي ٿي: رات کان اڳ، سنجھا ڪچو: ڪوڙو ڏوهاري، قصور وار
جي وقت، جلدي ڪيچي: ڪيچ وارا
اوجاڳو: جاڳڻ جو عمل ڄاتوءَ: توجاتو، تو سمجهيو

بيت جي سمجھاڻي

هيءُ بيت شاھ عبدالطيف ڀٽائيءَ جي رسالي ۾ سسئي پنهنوءَ واري داستان مان ڇيل ”سر ڪوهياريءَ“ مان چونڊيو ويو آهي. شاھ سائين فرمائي ٿو ته سسئي رات جي پهرئين پهر ۾ ئي منهن ويڙهي مٿن وانگر سمهي رهي. هن پنهنجي محبوب لاءِ اکين کي اوجاڳو ڪرڻ سيکاريو ٿي نه هو. اُن نڀاڳيءَ نند جي ڪري ٿي سسئيءَ جا ڏير هن وتان پنهنوءَ کي رات جو چوريءَ ڪڍي هليا ويا. ڏوهه سسئيءَ جو هو جو محبوب مڙس جو اوسيئڙو ۽ انتظار نه ڪيائين، پر هوءَ وري ڏوهه پنهنوءَ جي مائتن کي ٿي ڏئي. مطلب ته بي وقت نند اهڙي بري عادت آهي، جو انسان کان منزل ۽ مقصد واري گهڙي وڃائي ٿي ڇڏي.

بيت: 3

تتيءَ تڏيءَ ڪاهه، ڪانهي ويل ويهڻ جي،
متان تئي اونداهه، پير نه لهين پرينءَ جو.

| | | | |
|--------|----------------|----------|-----------------|
| تتيءَ: | گرميءَ ۾ | اونداهه: | انڌيرو رات |
| تڏيءَ: | سرديءَ تڏ ۾ | پير: | نشان، پيرا، قدم |
| ڪاهه: | هل، ڪاهيندو وڃ | لهين: | ڳولين، لپين |
| ويل: | وقت | پرين: | محبوب، دوست |

بيت جي سمجهاڻي

هيءُ بيت شاهه عبداللطيف ڀٽائيءَ جي رسالي ۾ سسئي پنهنوءَ جي داستان بابت چيل ”سرحسينيءَ“ مان چونڊيو ويو آهي. شاهه سائينءَ فرمايو آهي ته انسان کي گهرجي ته موسم ڪهڙي به هجي، تڏي هجي يا ڪوسي، پوءِ به محنت ڪندو رهي ۽ هر حال ۾ پنهنجي مقصد تان هٿ نه ڪڍي. هن بيت ۾ شاهه سائين نصيحت ڪندي چوي ٿو ته سسئي تنهنجي لاءِ ڪو وقت ئي ڪونهي. گرميءَ توڙي سرديءَ ۾ پنهنوءَ پٺيان ڪاهيندي وڃ، جيستائين ڏينهن آهي، تيسين تون پنهنوءَ جو پيرا لهي سگهين ٿي، پر جڏهن اونداهه ٿيندي ته پوءِ پنهنوءَ جي پيرن جا نشان ڏسڻ ۾ ڪونه ايندڻي. مطلب ته انسان کي هر وقت ڪم ڪرڻ ۽ جدوجهد ڪرڻ گهرجي. وقت گذرڻ کان پوءِ ڪو به ڪم يا قدم لاپائتون ٿو ٿئي.

مشق

سوال:

1. ڪيچ مڪران کان آيل پنهنونءَ جي قافلي ۾ ڪير ڪير شامل هو؟
 2. سسئيءَ کي شاهه صاحب ڪهڙي نصيحت ڪئي آهي؟
 3. سسئيءَ ڪهڙي غلطي ڪئي، جو پنهنونءَ کان جدا ٿيڻو پيس؟
- نوٽ:** ڏنل بيتن مان قافين وارا ڪجهه لفظ لکجن ٿا. توهان ڪجهه وڌيڪ قافين وارا لفظ

ڳولي لکو؟

- | | | |
|----------|-----------|----------|
|(3) | (2) | (1) توڙ |
|(6) | (5) | (4) ڏيئي |
| | (8) | (7) ڪاه |

نوٽ: سسئيءَ جي ڪردار تي مختصر نوٽ لکو؟
